

ነጻነት መራሽቢ ብዙሐን ካብ ግዜ ናብ ግዜ ኣብ ኣደጋ ይወድቕ ከም ዘሎ ተገለጹ፡

ነጻነት መራሽቢ ብዙሐን ኣደ ኣካል ናይ ሓሳብካ ምግላጽ ምጅኑ፡ ይኹን ግን፡ ኣብ ዓለምና ብሓፈሻ፡ ሃገራት ምብራቕ ኣፍሪቃ ድማ ብፍላይ ኣደገኛ እናኾነን እናደኻመን ይመጽእ ምህላው፡ ብ3 ግንቦት 2018 ኣብ መላእ ዓለም ተዘኪሩ ኣብ ዝወግለ፡ መዓልቲ ነጻ መራሽቢ ብዙሐን ከም ዝተገልጸ ምንጭታት ኣቢርም።

መንግስቲ ህግደፍ ብዘርእዮ ዘሎ ዓይኒ መርፍኡ ዝጠፍኦ ዓፈና፡ ኤርትራ ካብ ዓለም ድሕሪታ ብዝኸፍኦ ጥሕሰት መሰረታዊ ሰብኣዊ መሰልን ምግዳብ ነጻነት መራሽቢ ብዙሐንን እትውቀስ ሃገረ ሰሜን ኮርያ ከም እተሰርዐት፡

እቲ መጽናዕቲ ኣብ ልዕሊ 180 ሃገራት ከም ዝተኻየደ፡ ኤርትራ ድማ ኣብ መበል 179 ከም ዘቐመጣ ጋዜጠኛታት ብዘይደብን ኣምነስቲ ኢንተርናሽናል ዝተባህሉ ኣሁጉራዊ ጽልዎ ዘለዎም ትካላት ከም ዝሓበሩን ተፈሊጡ።

ቤት ጽሕፈት ኤሚግራሽን ሽወደን ንኤርትራውያን ግዝያዊ ፓስፖርት ክህብ ምጅኑ ምሕባሩ ተፈሊጡ።

ቤት ጽሕፈት ኤሚግራሽን ሽወደን ኣብ ሃገሩ ዝርከቡ ኤርትራውያን ስደተኛታት፡ ምስ ስድራ ቤቶም ክራኸቡ ዘኸእሎም ናይ ምንቅስቃስ ዕድላት ንምሃብ፡ ካብን ናብን ዝንቀሳቐሱ ግዝያዊ ፓስፖርት ክህብ ዘኸእሎ ውሳኔ ብ25 ሚያዝያ 2018 ከም ዘመሓላለፈ፡ ቤት ጽሕፈት ዜና ሰልፊ ደሞክራሲ ህዝቢ ኤርትራ ብ30 ሚያዝያ 2018 ገለጹ።

እዚ ከምዚ ዝበለ ግዝያዊ ፓስፖርት፡ ብወግዒ ናይ መንበሪ ፍቓድ ተዋሂብዎም ግን ከኣ ፓስፖርትን ንዘይብሎም ወጻእተኛታት ዝወሃብ ፍሉይ ኣገባብ ምጅኑ፡ መንነቶም ብዝተፈላለዩ ምርመራ ዝተረጋገጹ ኤርትራውያን ናብ ሽወደን ናይ ምእታው ዕድል ተራሕይሎም ከም ዘሎን ወሲኹ ኣቢሩ ኣሎ።

ቤት ጽሕፈት ኤሚግራሽን ሽወደን ቅድም ክብል ናብ ሃገሩ ንዝኣተው ኤርትራውያን ስድራ ቤትኩም ከተምጽኡ እንተደኣ ኮይንኩም፡ ካብ ኤምባሲ ናይ ኤርትራ መረጋገጺ ኣምጽኡ ዝብል፡ ምስቲ ኣብ ኤርትራ ዘሎ ኣቂታት ዘይቃዶ ሕቶ ብምቕራብ ሽግር ክፈጥር ምጽንሑ፡ ነዚ ብሓላፍነት ጠሚቱ ቤት ፍርዲ ጉዳያት ኤሚግራሽን ብዝሃቦ ውሳኔ መሰረት ግን ግዝያዊ ፍታሕ ተገይሩ ምህላውን ቤት ጽሕፈት ዜና ሰልፊ ደሞክራሲ ህዝቢ ኤርትራ ኣረጋገጹ።

ጉጅለ ህግደፍ ናብ ኮሚሽን ሰብኣዊ መሰላት ሕብረት ኣፍሪቃ ዘቕረቦ ጸብጻብ ግዜኡ ዝሓለፎን ካብ ኣቂ ዝረሓቕንዮ ተባሂሉ።

መንግስቲ ህግደፍ፡ እታ ሃገር ዳግም ኣባል ቻርተር ኣፍሪቃ 1999 ካብ እትኸውን ክሳብ ሕጂ ብናቱ ምርጫን ውሳኔን ንኣስታት 17 ዓመታት ርሒቐ ድሕሪ ምጽናሕ፡ ናብ ሰብኣዊ መሰላት ሕብረት ኣፍሪቃ ዘቕረቦ ብዙሕ ገጸት ዘለዎ ጸብጻብ፡ ብብዙሓት ኣህጉራውያን ተጣብቐቲ ሰብኣዊ መሰላት ግዜኡ ዝሓለፎን ኣቕነት ዘይብሉ ዝብል መልሲ ይወሃቦ ከም ዘሎ ረድዮ ኤረና ጸብጻብ።

እቶም ኣህጉራውያን ተጣብቐቲ ሰብኣዊ መሰላት፡ ኣተሓሓዝ ሰብኣዊ መሰል ኤርትራውያን መሊሱ እናኸፍኦ ይኸየድ ከም ዘሎ፡ ካብ ሞት ከምልጡ ዝስደዱ ዘለው ኤርትራውያን ከምኡውን ብዘይ ዝኾነ መስርሕ ሕጊ ዝእሰሩን ንዓመታት ደሃዮም ዘጥፍኡን ዜጋታት እታ ሃገር ከም ኣብነት ብምጥቃስ፡ እቲ ዝቕረቦ ጸብጻብ ነቲ ኣብ ኤርትራ ዘሎ ኩነታት ዘይገልጽን ዘይውክልን ክብሉ ይቃወምዎ ኣለው።

አብቲ ንመበል 62 ጊዜ አብ ሞሪታንያ ዝተኻየደ ዋዕላ ኮሚሽን ሰብአዊ መሰላት ሕብረት አፍሪቃ ዝተሳተፈ ሓልዮት ንሰብአዊ መሰላት ኤርትራ ዝተባህለ ማሕበር ብወገኑ፣ እዚ ጸብጻብ ድሕሪ 17 ዓመታት ምቕራብ ንገዛእ ርእሱ ሕቶ ዘልዕልዮ ከም ዝበለን ረድዮ ኤሪና ገሊጸ።

ብካልእ ዜና፡ መንግስቲ ሱዳን አብ የመን ዘሎ ሰራዊቱ ብዝቐልጠፈ ከውጻኦ፡ ወከልቲ ዝተፈላለዩ ውድባት ዝኾኑ አባላት ባይቶ እታ ሃገር ከም ዝሓተቱ እታ ረድዮ ወሲኻ ሓቢራ።

አብ ሊብያ ብፈጣሪ ራዕዲ 12 ሰባት ሞይቶም።

አብ ሊብያ ከተማ ትሪፖሊ ብ2 ግንቦት 2018 አብ ልዕሊ ቤት ጽሕፈት ኮሚሽን ምርጫታ ሃገር፡ ብአድራጋ ተኹስን ነብስ ቅትለትን ብዝተፈጸመ ዝተዋደደ መጥቓዕቲ 12 ሰባት ከም ዝሞቱ፡ ሰበ ስልጣን ሊብያ ምርጫጋጸም፡ አሸባሪ ጉጅለ ዳዕሽ ድማ ናይቲ ፍጻሜ ሓላፍነት ከም ዝወሰደን ካብታ ሃገር ዝተቐለሐ ዜና አረጋጊጹ።

ሃገረ ሊብያ መንግስቲ መሓመድ ቃዛሬ ብጉልባብ ጥሕሰት ሰብአዊ መሰላት፡ ብውዲትን ቀጥታዊ ወተሃደራዊ መጥቓዕትን ምዕራባውያን ሃገራት አብ 2011 ካብ ዝፈረሰሉ ጊዜ፡ እታ ሃገር አብ ሓውሲ መንግስቲ አልቦ ወዲቓ፡ ብዝተፈላለዩ ንገዛእ ርእሶም ከም መንግስቲ ዝፈልጡ ጉጅለታት ተመቓቂላ፡ ዕለታዊ ህይወት ደቂ-ሰብ ዝቐዘፈላ ኮይና ምህላዎ ዝፍለጥዮ።

መንግስቲ አሜሪካ ካባና ገንዘባዊ ደገፍ ዝረኽቡ መንግስታት፡ አብ ዓለማዊ መድረኻት ብድምጺ ክድግፉና ግዴታ አለዎም እንተዘይኮነ ግን... ክብል ዘውጹአ መግለጺ ግሉጽ ተቓውሞ ገጢምዎ።

ሃገሩ ክታማ ካብ ዘንበረትሉን ክትሰርሓሉ ካብ ዝጸንሐትን ፖለቲካዊ፣ ቁጠባውን ዲፕሎማሲያውን ስምምዕት ብምውጻእ፡ አሜሪካ ትቕደም ብዝብል ቴማ ተመሪሖ ንባይኑ ዝጎገዝ ዘሎ ፕረሲደንት ትራምፕ፡ ሃገርና ብገንዘብ ትድግፈን ሃገራት፡ ድምጺ አብ ዘድልዮ አህጉራዊ መድረኻት ንዓና ክድግፉ ግዴታ አለወን አይፋል እንተአለን ግን ሓገዝና ደው ከነብል ኢና ክብል ንዝሃቦ ዘይለባም መግለጺ፡ መንግስታት ደቡብ አፍሪቃን ዙምባብዌን ብወግዕን ብሰንጠቕን ተቓዊመዎ።

መኒስተር ጉዳያት ወጻኢ ደቡብ አፍሪቃ፡ አብ መንጎ ሃገራት ዝገበር ዝምድና አብ ክልተአዊ ረብሓን ምክብባርን ተመርኩሱ ደአምበር ብግቦ አይሰርሕ ብዝብል ክቃወሞ እንከሎ፡ ወሃቢ ቃል መንግስቲ ዙምባብዌ ብወገኑ፡ ናይ አግራሞትን ላግጽን ሰሓቕ አቕዲሙ፡ ንሕና ብትካቦ ገንዘብ ዘይኮነ ብመትከል ኢና እንምራሕ ክብል መሊሰሉ።

ሃገራት ደቡባዊ ክፍሊ አፍሪቃ ዝኾና ደቡብ አፍሪቃን ዙምባብዌን አብ ሰላማዊ ምስግጋር ፖለቲካዊ ስልጣን አብነት ዝኸውን ተግባር ከም ዝፈጸማ፡ ሕጂ ድማ ነቲ ሓንሳብ ንህዝብታት አፍሪቃ ብሕብሪ ቆርብቶምን ድኽነቶም ዘቆናጽቡ፡ ካልእ ጊዜ ከአ ገንዘብ ክንህበኩም ዝበልናኩም ፈጽሙ ዝብል ብዕሉግ ፖለቲካዊ መግለጺ መንግስቲ አሜሪካ ብወግዒ ተመጣጣኒ መልሲ ምሃቦም፡ ንህዝብታት አፍሪቃ ሓበን፡ ፖለቲካዊ ወሻሽም አብ ምቕይያር ንዝመስዮ ዘሎ ጉጅለ ህግደፍን መሰልቱን ከአ ጽፍዒትዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 04-05-2018

